

ప్రపంచ దేశాలలో కార్మికుల ఆందోళనలు

గనుల రంగంలో ఆందోళనలు

దక్షిణాఫ్రికా

దక్షిణాఫ్రికా గనుల విభాగంలో పనిచేసే 30 వేలమంది బొగ్గుగని కార్మికులు 2015 అక్టోబర్ 6 నుండి సమ్మెచేశారు. ఇతర అనేక బొగ్గుగనుల కార్మికులతోపాటు ఆంగ్లోకోల్, గ్లెన్కార్ కంపెనీలకు చెందిన కార్మికులు కూడా ఈ సమ్మెలో పాల్గొన్నారు.

పెరూ

దేశం పెరూలో విధులు నిర్వహించే గని కార్మికులు, ఉద్యోగులందరూ 2015 అక్టోబర్ 30న 24 గంటల సమ్మెచేశారు. మూతబెట్టిన గనిని తెరిపించాలని, కార్మికుల పనిహక్కులను గుర్తిస్తూ ఒప్పందాన్ని ఆమోదించాలని వీరంతా ప్రభుత్వాన్ని డిమాండ్ చేశారు.

టర్కీ

టర్కీ ఈశాన్య ప్రాంతంలోని కాయీబీ జిల్లాలో వున్న టర్కీలోని అతిపెద్ద రాగిగని అయిన కెనడాకు చెందిన ఫస్టు-క్వాంటమ్ గనిలో 300 మందికిపైగా కార్మికులు 2015 అక్టోబర్ 30 నుండి నిరవధిక సమ్మె చేపట్టారు. ఈ గనిలో రాగి, జింక్, బంగారం ఉత్పత్తి చేస్తారు. 3 సం॥లకుగానూ వేతనాలను పెంపుజేయాలని నూతన వేతన ఒప్పందాన్ని వీరు డిమాండ్ చేశారు.

దక్షిణాఫ్రికా

2015 నవంబర్ మొదటివారంలో - లింపోపోలోని బర్జర్స్ ఫోర్డ్ కు దగ్గరలోనున్న ఏఎస్ఎ మెటల్స్ కు చెందిన డిల్ కాంగ్ క్రోమ్ మైన్ వద్ద 500 మంది గనికార్మికులు బైరాయించి ఆందోళన చేపట్టారు. యూనియన్ నాయకులపై యాజమాన్యం బెదిరింపు చర్యలకు పాల్పడటంతోపాటు కక్ష సాధింపులకు పూనుకోవటాన్ని వీరంతా వ్యతిరేకించారు. తమ యూనియన్ నాయకులపై ఆరోపణలను ఉపసంహరించుకోవాలని, హెచ్ఆర్ఎ మేనేజర్ ను తొలగించాలని వీరంతా డిమాండ్ చేశారు.

న్యూ కెలడోనియా

న్యూ కెలడోనియాలోని సాత్ పసిఫిక్ ఫ్రెంచ్ ప్రాంతంలోని యస్ఎల్ఎస్ నికెల్ స్మెల్టర్ లో పనిచేస్తున్న వందలాదిమంది కార్మికులు 2015 నవంబర్ చివరివారంలో సమ్మెచేశారు. భర్తీచేయని 60 ఉద్యోగాలను వారు డిమాండ్ చేశారు. ఈ స్థలం వద్దకు చేరుకునే ప్రవేశదర్వాన్ని దిగ్బంధించి నేమియాలో యస్ఎల్ఎస్ ప్లాంట్ వద్ద కార్మికులు పికెటింగ్ చేశారు. స్మెల్టర్ కొరకు నూతనంగా బొగ్గు ఆధారిత విద్యుత్తు కేంద్రాన్ని నిర్మించటాన్ని ఆలస్యం చేయాలన్న మాతృకంపెనీ నిర్ణయాన్ని వీరంతా తీవ్రంగా నిరసించారు.

క్వీన్స్లాండ్

క్వీన్స్లాండ్ సెంట్రల్ హైలాండ్స్ ప్రాంతంలోని ఆంగ్లో అమెరికన్ గ్రాస్ ట్రీ బొగ్గుగని వద్ద గనికార్మికులు 2015 డిసెంబర్ 2న తమ విధులు బహిష్కరించారు. వారంతా తమ ఆరోగ్య విషయమై ఆందోళనను వ్యక్తంచేశారు. బొగ్గు గనులలో పనిచేస్తున్న కార్మికులలో గత మూడునెలల కాలంలో ఊపిరితిత్తుల సంబంధమైన మూడు ప్రమాదకరమైన కేసులు వెల్లడి కావడంతో కార్మికులలో ఈ ఆందోళన బ్రద్దలైంది. గని కార్మికులందరకూ తప్పనిసరిగా తమందరకు ఛాతీ ఎక్స్రేలను తీయించడంతోపాటుగా మొత్తం 9 డిమాండ్లను కార్మిక యూనియన్ ప్రభుత్వం ముందుపెట్టింది. తక్షణం ఈ అంశాలపై బహిరంగ విచారణ చేపట్టాలని డిమాండ్ చేసింది.

దుస్తులు మరియు జాతరంగం

భారతదేశం

అహమ్మదాబాద్ లోని సాంటెర్ కాంప్లెక్స్ వద్ద అరవింద్ లిమిటెడ్ కంపెనీకి చెందిన దాదాపు 7 వేలమంది అల్లిక, మరియు కుట్టు విభాగానికి చెందిన కార్మికులు 2015 అక్టోబర్ 22 నుండి మూడురోజులపాటు 'టూల్ డౌన్' సమ్మెచేశారు. బోనస్ మరియు వేతనాల పెంపుదలను వీరు డిమాండ్ చేశారు.

పశ్చిమబెంగాల్ రాష్ట్రంలోని జూట్ మిల్లులు మూతవేసిన కారణంగా; తమ ఉత్పత్తి లక్ష్యాలను కుదించుకున్న కారణంగా పనులు కోల్పోయిన వేలాదిమంది జూట్ మిల్లు కార్మికులు ఆ మిల్లులను తెరిపించాలని, తమకు పనులు కల్పించాలని డిమాండ్ చేస్తూ నిరంతర ఆందోళన సాగించారు. తమ తోటి కార్మికుడొకరు ఆత్మహత్యకు పాల్పడటంతో వారు తమ ఆందోళనను తీవ్రం చేశారు. 2015 నవంబర్ 20న నిరసనకారులపై పోలీసులు జరిపిన దమనకాండలో 16 మంది జూట్ మిల్లు కార్మికులు గాయాలపాలయ్యారు.

ఈజిప్టు

మహల్లా వద్దనున్న హోల్డింగ్ కంపెనీకి చెందిన స్పిన్నింగ్, వీవింగ్ విభాగాలలో పనిచేసే జాబ్ కార్మికులు 2015 అక్టోబర్ 25 నుండి 11 రోజుల సమ్మె చేపట్టారు. కంపెనీ యాజమాన్యం అంగీకరించిన విధంగా 10 శాతం బోనస్ పెంపును అమలుచేయని కారణంగా వీరంతా సమ్మె చేశారు. ప్రభుత్వ ఆధ్వర్యంలో నిర్వహించబడుతున్న ఈ కంపెనీలో 17 వేలమంది కార్మికులు పనిచేస్తున్నారు.

బంగ్లాదేశ్

గాజీపూర్లోని షబనా వద్దనున్న హుడా వింటి స్పెటర్ ఫ్యాషన్ కంపెనీలో పనిచేసే కార్మికులు 2015 నవంబర్ 19న ముందస్తు నోటీసు కూడా ఇవ్వకుండానే అకస్మాత్తుగా ఫ్యాక్టరీలో పనులను నిలిపివేశారు. సెప్టెంబర్ నెల నుండి తమకు యాజమాన్యం చెల్లించాల్సిన వేతన బకాయిలను తక్షణమే చెల్లించాలని వారు డిమాండ్ చేశారు.

కుల్నా వద్దనున్న ఆలిమ్ జూట్మిల్లోని రెండువేలమంది కార్మికులు మిల్లును మూసివేయటాన్ని ప్రైవేటుపరం చేయటాన్ని వ్యతిరేకిస్తూ ఆందోళన చేపట్టారు.

వియత్నాం

వియత్నాం ఉత్తర-మధ్య రాష్ట్రమైన ఘేయాన్లోని జపాన్ దేశానికి చెందిన ఎంఎల్బి టెనర్స్ అనే దుస్తుల కంపెనీలో పనిచేస్తున్న వేయిమంది కార్మికులు తమకు సరఫరా చేసే భోజనాలు అత్యంత నాసిగా వుండటాన్ని, తమకు జాతీయ శలవు దినాలకుగానూ చెల్లించవలసిన బోనస్లు చెల్లించకపోవటాన్ని, ఉత్పత్తి లోపాలకు కారణంగా ఆరోపిస్తూ తమకు రావలసిన వేతనాలను భారీగా దిగకోయటంతోపాటు, 'ఓవర్టైమ్' పనిభారాన్ని పెంచటాన్ని నిరసిస్తూ ఆందోళన చేపట్టారు.

కంబోడియా

ఫ్నామ్ పెన్ అండ్ కాండ్ రాష్ట్రంలో దుస్తుల పరిశ్రమలో పనిచేసే వందలాదిమంది కార్మికులు 2015 డిసెంబర్ 3 నుండి సమ్మె చేశారు. చర్చలకు అవకాశంలేకుండా ఒప్పందాలను నిర్ణయించటం, దుర్భరమైన పనిపరిస్థితులు, కార్మిక యూనియన్ల పట్ల యాజమాన్యాల శత్రుపూరిత వైఖరులను నిరసిస్తూ వీరంతా ఈ సమ్మె చేపట్టారు. కార్మిక చట్టాలకు యాజమాన్యం కట్టుబడి వుండాలని కూడా వీరంతా డిమాండ్ చేశారు.

బర్మా

యంగ్గాన్లోని టెరిక్తాన్ మయన్మార్ గార్మెంట్ ఫ్యాక్టరీలో పనిచేస్తున్న కార్మికులకు 2015 నవంబర్ నెలకుగానూ వేతనాన్ని చెల్లించాలని డిమాండ్చేస్తూ డిసెంబర్ 7 నుండి సమ్మె చేపట్టారు. నవంబర్ నెలలో ఉత్పత్తి లక్ష్యాలను అందుకోవటంలో కార్మికులు విఫలమయ్యారని ఆరోపిస్తూ యాజమాన్యం కార్మికులకు ఆ నెలలో 15 రోజుల వేతనాన్ని మాత్రమే చెల్లించింది.

రవాణా విభాగంలో ఆందోళనలు

లండన్

లండన్లోని డాక్లాండ్ రైల్వేవ్యవస్థలో పనిచేసే కార్మికులంతా 2015 నవంబరు 3న 48 గంటల సమ్మె చేపట్టారు. సెర్కోనుండి కెడీస్ అమేకు డిఎల్ఆర్ను బదలాయించటాన్ని వారంతా వ్యతిరేకించారు. నూతన యజమానులు పని పరిస్థితులను మరింత దుర్భరం చేస్తున్నారు. ఈ సమ్మె తదనంతరం యాజమాన్యం దీనిని సంపూర్ణంగా మూసివేసింది.

జర్మనీ

జర్మనీ విమానయాన లూఫ్తెన్సాలోని క్యాబిన్ సిబ్బంది 2015 నవంబర్ 7న చిన్నస్థాయి ప్రత్యర్థుల పోటీనుండి రక్షించుకునేందుకు పొదుపు చర్యలు చేపట్టే అంశమై వివాదం కారణంగా సమ్మె చేశారు.

అమెరికా

అమెరికాలోని 7 విమానాశ్రయాలకు చెందిన కార్మికులు 2015 నవంబరు 19 నుండి సమ్మెలోకి వెళ్ళారు. యాజమాన్యాల బెదిరింపులు, హెచ్చరికలు మరియు కార్మిక వ్యతిరేక విధానాలను వీరంతా నిరసించారు. న్యూయార్క్, చికాగో, బోస్టన్లలో కార్మికులు నిరసన ప్రదర్శనలు నిర్వహించారు.

ఓంటారియో

టొరంటోకు 200 మైళ్ళదూరంలోనున్న ఓంటారియోలో చట్టవిరుద్ధంగా లాకౌట్కు గురైన ఓంటారియో నార్త్ ల్యాండ్ ట్రాన్స్ పోర్ట్షన్ కమీషన్లో పనిచేసే రైలు, బస్సు మెకానిక్లంతా 2015 నవంబర్ 3వ వారంలో కంపెనీకి చెందిన మోటార్కోచ్ రిఫైర్ సెంటర్ను ఒక రోజుంతా తమ అధీనంలో వుంచుకున్నారు.

భారతదేశం

హర్యానాలోని మారుతీసుజితీ మానేసర్ కంపెనీనుండి 2012లో తొలగించబడిన వందలాది మంది కార్మికులు 2015 నవంబర్ 27న, 2 సంవత్సరాలపైగా జైలులో నిర్బంధింపబడిన తమ సహకార్మికులపై కేసులు కొట్టవేయాలని డిమాండ్ చేస్తూ గురుగావ్ లో నిరసన ప్రదర్శన నిర్వహించారు. అలాగే తమ సహకార్మికులు 66 మందిపై జారీచేసిన అరెస్టు వారెంట్లను వెనక్కు తీసుకోవాలని డిమాండ్ చేశారు. హ్యూండాయ్, ఫోర్డ్, టయోట మరియు హిందూస్టాన్ మోటార్స్ సంస్థల కార్మిక యూనియన్ నాయకులు కూడా ఈ నిరసన కార్యక్రమాల్లో పాల్గొని తమ సంఘీభావాన్ని తెలిపారు.

న్యూసౌత్వేల్స్

ఒక పథకం ప్రకారం ప్రజారవాణా వ్యవస్థనంతా ప్రైవేటీకరించే ప్రభుత్వ నిర్ణయాన్ని వ్యతిరేకిస్తూ రైలు, ట్రామ్, బస్సు రవాణా వ్యవస్థలకు చెందిన రవాణా కార్మికులు 2015 డిసెంబర్ 1న నిరసన ప్రదర్శన నిర్వహించారు.

ఇతర విభాగాలలో ఆందోళనలు

భారతదేశం

గోవాలోని బిభోలిమ్ వద్ద నెస్లే ఆహారపదార్థాల తయారీ పరిశ్రమ నుండి తొలగించబడిన ఒక కార్మికుల సమూహాన్ని తిరిగి విధుల్లోకి తీసుకోవాలని డిమాండ్చేస్తూ 2015 అక్టోబర్ 20 నుండి కార్మికులు నిరాహారదీక్ష చేపట్టారు.

బగ్గిహార్ విద్యుత్తు ప్రాజెక్టు వద్ద జయప్రకాష్ అసోసియేట్స్ యాజమాన్యంలో పనిచేస్తున్న 3 వేల మంది కార్మికులు తమకు చెల్లించాల్సిన 650 మిలియన్ రూ॥ల వేతన బకాయిలను వెంటనే చెల్లించాలని డిమాండ్చేస్తూ 2015 నవంబర్ 10 నుండి సమ్మె చేశారు. యాజమాన్యం వేలాదిమంది కాంట్రాక్టు కార్మికులను తొలగించటంతో పాటుగా, తొలగింపు సమయంలో వారికి చెల్లించాల్సిన ఆర్థిక సదుపాయాలను కూడా కల్పించలేదు. 2008లో చేసుకున్న ఒప్పందాలను కంపెనీ యాజమాన్యం పూర్తిగా ఉల్లంఘించింది. ప్రాజెక్టు నిర్మాణ సందర్భంగా 400 మంది కార్మికులు తమ ప్రాణాలను కోల్పోయారు. కాగా, వారి కుటుంబాలకు యాజమాన్యం ఎలాంటి పరిహారాన్నీ చెల్లించలేదు.

ఒడిషా రాష్ట్రం - భువనేశ్వర్ లోని ఎస్సార్ పరదీప్ పరిశ్రమలో 2015 నవంబరు 9 నుండి కార్మికులంతా పరిశ్రమ ముఖద్వారం వద్ద బైరాయింపుతో నిరసన తెలియచేశారు. అప్పటికి గత 5 నెలల కాలంగా వారికి చెల్లించాల్సిన వేతన బకాయిలను చెల్లించాలని, ఇతర సదుపాయాలను కల్పించాలని డిమాండ్ చేశారు.

భువనేశ్వర్ లోని కార్మికశాఖ కార్యాలయాల ఎదుట వేలాదిమంది భవన నిర్మాణ కార్మికులు 2015 డిసెంబర్ 8న నిరసన కార్యక్రమం నిర్వహించారు. అర్జున్ కార్మికులందరికీ తక్షణం ఫించను సౌకర్యం కల్పించాలని, ప్రతి 3 సం॥ల కొకసారి 5వేల రూ॥ల పరికరాల భత్యం ఇవ్వాలని, భవన నిర్మాణ కార్మికులందరికీ గుర్తింపు కార్డులు ఇవ్వాలని వీరు డిమాండ్ చేశారు.

బెల్జియం

ప్రభుత్వం చేపట్టిన పొదుపుచర్యలను నిరసిస్తూ బెల్జియం దేశవ్యాపితంగా అన్ని ట్రేడ్ యూనియన్ల ఆధ్వర్యంలో ఒక్కరోజు దేశవ్యాపిత సమ్మె జరిగింది. వీరంతా ఉద్యోగభద్రత, వేతనాల పెంపుదల, మెరుగైన పనిపరిస్థితులు, పురుష కార్మికులతో మహిళా కార్మికులకు సమానమైన ఉద్యోగావకాశాలను డిమాండ్చేస్తూ 2015 అక్టోబర్ 7 నుండి నిరవధిక సమ్మె చేపట్టారు. ప్రభుత్వ, ప్రైవేటు రంగాలకు చెందిన 10,369 బ్యాంకు శాఖలలోని ఉద్యోగులంతా ఈ సమ్మెలో పాల్గొన్నారు.

పెట్రో మసాల్ బ్రెజిలియా కంపెనీ ఆస్తులను అమ్మివేయటాన్ని, పెట్టుబడులను తగ్గించివేయజూస్తున్న ప్రయత్నాలను నిరసిస్తూ, ఈ కంపెనీ యొక్క 12 శాఖలలోని కార్మికులంతా 2015 నవంబర్ 4, 5 తేదీల్లో పనిని నిలుపుదల చేశారు. 15 వేల పీసాలకు మించిన నెలవారీ ఆదాయాలపై 2013లో విధించిన 'ప్రాఫిట్ టాక్స్'ను వీరంతా నిరసించారు. వారి ఆదాయంలో మూడవవంతుగానున్న 'కాన్ఫిస్కేటరీ టాక్స్'ను తిరిగి ఇచ్చేయాలని వారు డిమాండ్ చేశారు.

పాకిస్తాన్

'వాటర్ అండ్ పవర్ డెవలప్ మెంట్ అథారిటీ' కార్మికులు 2015 నవంబర్ 16 నుండి 6 రోజులపాటు దేశవ్యాపితంగా సమ్మెచేశారు. ఐఎంఎఫ్, ప్రపంచబ్యాంకుల ఆదేశాలమేరకు ప్రభుత్వ ఆధ్వర్యంలోని నీటి, విద్యుత్తు సంస్థను ప్రైవేటీకరించటాన్ని నిరసిస్తూ వీరు ఈ నిరసన సమ్మె చేపట్టారు.

ఫైనలాబాద్ లోని పవర్ లూమ్ కార్మికులు 2015 డిసెంబర్ 11న నిరసన ప్రదర్శన నిర్వహించారు. వేతనాల పెంపును, సామాజిక భద్రతా కార్డులను భద్రతా సౌకర్యాలను వారు డిమాండ్ చేశారు. యూనియన్ తో యాజమాన్యం చట్టబద్ధంగా చేసుకున్న ఒప్పందం ప్రకారం యంత్రాలను శుభ్రపరిచేందుకు, యంత్రాలను పనికి సిద్ధంచేసేందుకు అదనపు కార్మికులను నియమించాలని యాజమాన్యాన్ని వీరు డిమాండ్ చేశారు.

అమెరికా

విస్కాన్సన్ లోని కోహ్లాల్ పనిచేస్తున్న 2100 మంది కార్మికులు 2015 నవంబర్ 15 నుండి సమ్మెచేశారు. రెండంచెల వేతన వ్యవస్థను, వైద్యరంగ సేవలకు అధికమొత్తం చెల్లించాలని కార్మికులను వత్తిడి చేయటాన్ని వీరంతా తీవ్రంగా నిరసించారు.

వికాగ్ ప్రాంత కోకో-కోలా కంపెనీలలో పనిచేస్తున్న డ్రైవర్లు, వేర్హౌస్ మరియు ప్రొడక్షన్ కార్మికులు 2015 డిసెంబర్ 3న సమ్మె చేశారు. తమకు రావలసిన సదుపాయాలను సక్రమంగా అమలుచేయాలని, వేతనాలను గౌరవప్రదమైన స్థాయిలో పెంచాలని వారు డిమాండ్ చేశారు. పని ప్రదేశాల్లో బాస్కెట్ బాల్ బ్యాట్లతో కార్మికులపై దౌర్జన్యాలకు పూనుకోవటాన్ని, కార్మికులు యూనియన్ లో చేరితే వారు తమ ఉద్యోగాలను కోల్పోవలసివస్తుందని హెచ్చరికలు చేయటాన్ని కార్మికులంతా ముక్తకంఠంతో ఖండించారు.

కాలిఫోర్నియా

కాలిఫోర్నియా, సొలనాకౌంటీలో షుమారు 1800 మంది కార్మికులు 2015 నవంబర్ 17న వేతనాల సమస్య, పెన్షన్లు మరియు ఆరోగ్య రక్షణ సదుపాయాల అంశంపై సమ్మె చేశారు.

బర్మా

రంగూన్ డివిజన్ లోని హ్లయింగ్ పారిశ్రామిక మండలిలో వున్న చైనాకు చెందిన తాయి-యిషా కంపెనీలో పనిచేస్తున్న షుమారు వేయిమంది కార్మికులు 2015 నవంబర్ 20 నుండి నిరవధిక సమ్మెలోకి వెళ్ళారు. తమ కార్మికుల యూనియన్ కు గుర్తింపు ఇవ్వాలనే హక్కును డిమాండ్ చేయటంతోపాటు పలు కార్మికుల సమస్యల పరిష్కారాన్ని వారు డిమాండ్ చేశారు. ఫ్యాక్టరీ బయటనున్న కార్మికులు కూడా నిరసన కార్యక్రమాన్ని చేపట్టారు. అసమంజసంగా కార్మికులను తొలగించటాన్ని, అతి తక్కువ రోజువారీ వేతనాలను నిరసిస్తూ వారు వేతన పెంపుదలను డిమాండ్ చేశారు.

గ్రీన్

గ్రీన్ లో 2015 డిసెంబర్ 3న-ఒకనెల కాలంలో రెండవసారి 24 గంటల సార్వత్రిక సమ్మె నిర్వహించారు. ప్రభుత్వ, ప్రైవేటు రంగాలలోని కార్మికులంతా తమ విధులను బహిష్కరించి, ప్రభుత్వ నూతన పొదుపు పథకాలను తీవ్రంగా వ్యతిరేకించారు.

క్యూబెక్

క్యూబెక్ రాష్ట్రవాదితంగా 40వేల మందికిపైగా ప్రభుత్వరంగ కార్మికులు తమ విధులను బహిష్కరించి నిరసన తెలిపారు. ప్రభుత్వం విధిస్తున్న కోతలను, పొదుపు చర్యలను వీరంతా వ్యతిరేకించారు.

లండన్

హైన్స్ లోన్ ట్రెమ్ లో పనిచేసే ఉద్యోగులందరికీ సరసమైన పింఛన్లు అందజేయాలని డిమాండ్ చేస్తూ 2015 డిసెంబర్ 17న వారంతా లండన్ నగరంలో సమ్మెచేశారు. జపాన్ యాజమాన్యంలో టోక్యోలో జరగనున్న కంపెనీ అధికారుల, యాజమాన్య బోర్డు సమావేశ సందర్భంగా వీరు ఈ కార్యక్రమం చేపట్టారు.

జింబాబ్వే

బింబాబ్వే లోని టౌన్ గాట్ హాలెట్ యాజమాన్యంలో చెరకు తోటలు మరియు పంచదార కర్మాగారాలలో పనిచేసే 16వేలమంది కార్మికులు 2015 నవంబర్ 27 నుండి సమ్మె చేశారు. ఈ ప్రాంతంలో కంపెనీ చేపట్టిన పనులకు కార్మికులకిచ్చే వేతనాలలో అసమానత్వాన్ని వీరు ప్రశ్నించారు. సమానపనికి సమానవేతనం చెల్లించాలని డిమాండ్ చేశారు.

బంగ్లాదేశ్

హాచీగంజ్ జిల్లాలోని బ్రిటిష్ కంపెనీ అయిన చంద్రాపూర్ టీ తోటలో పనిచేసే 15వేలమంది కార్మికులు 2015 డిసెంబర్ 7 నుండి సమ్మెచేశారు. ప్రత్యేక ఆర్థికమండలిని అభివృద్ధిపరచేపేరిట వందలాది హెక్టార్ల భూములను ప్రభుత్వం సేకరించటాన్ని వీరంతా వ్యతిరేకించారు. ఈ భూమి అంతా టీతోటల యాజమాన్యం అధీనంలోనే వున్నప్పటికీ, ఈ తోటల్లో పనిచేసే కార్మికులు తమ మనుగడకోసం ఈ భూమిపై ఆధారపడి సాగుచేసుకుంటున్నారు.

○○○○○